

Egei Polha
 Sa Kolosi O Kediamokou
 Nalama Nei

Tawale Ta

Polha didio mosokou duwoli, kuguo kou nalamamou, o Tikikusbou, o Onesimusbou diliemokou nelemou, kuguo kou mala ya, sa Kolosi tie kediamokou nemabeede tobou.

Sa Kolosibe sa Efesuskou gebe huyadefei hafei. Polha sa Efesuskou ile folomou, Godiha dabai degele dalali, o Epafraas tobou mou ile, Yesuha degei kaha ta ke sa Kolosi tie kediamokou hehegie tobou mou, dia Yesukou damaleyodema deleigui.

Polha sa Kolosi tie kediamokou kuguo kou nalama nei kaha e yobe, e ta uwo dube, ogou gai egei tobou di o kediage sa Kolosi tie kedia damaleyodei ke makaladiyode tobou mou dulomou, e kuguo kou kuhe nalai, dia Yesukou damaleyodema neledo dege dalamabadomou. Yesu Kelesube di Hiye Oyode tobolou mou nalai. Abe ta dala mei. Enou si a. Ogou gai egei tobou di o kedia tobolou idi keme Godikou yale a mei. Godiha degeiye, Kelesuha sa sibigebou hebenibou olou fei ke milou gamamou, di dowoye e tolo i kaha degemou, Godiha di mamolouyodema dala kuhe.

Kelesube di duledu dala kaha degemou, di fi gehe dege dalali, midihoe e milou gadi ke kuhe tagale idi.

Kuguo Kolosi kōumaha ta sibige tanou tanou olou feibe kuhe:

Ta Hiye 1:1-3:4

Kelesube bi olou fei kaha widio o. Godiha fibou de dala kaha, e Ayeha midihou olou fei ke milou gadi.

Ta Hiye 3:5-4:18

Kelesube di duledu dala kaha, dibe fi gehe degei dalagua.

Kelesube bi olou fei kaha widio o. Godiha fibou de dala kaha, e Ayeha midihou olou fei ke milou gadi

(Ta Hiye 1:1-3:4)

¹ Ame Pol, Godiha you tagaiyenou ame Yesu Kelesuha ta-bolofei-mala-siadi-oyodema makai dala. O Timoti, di mogo, elege kuguo kou nalolu kuhe. ² Godiha o sasai, sa Kolosikou dalagua nime ele mogo. Yesu Kelesukou damaleyodema sesele idi o sasai olou fei nimokou ele kuguo kou nalama neli kuhe. Di Aye Godiha nimokou habagugueiba, nime bologuado dalamabadomou.

Sa Kolosi tie kediamе Yesukou damaleyodema neledо dege dalagua

³ Ele Godiha ni dogou guyadomou diho бага tobolou idibe, di Hiye O Yesu Kelesuha e Aye Godikou bolofeyode tobolou idi. ⁴ Yobe, o taha elemokou tobou mou dulo ibe, nime Yesu Kelesukou damaleyodema, Godiha o sasai kediamokou solou do degele idiyode tobou mou dulo i. ⁵ Ni damaleyodema, solou do degedi midihou milolou idi kaha yobe kou gue, ni damaledо ta uwo bolofei ke dulo

tawalemou, bi bolodo hebenitou dala, Godiha neleyodema makai ke ni mou lamou dia dalaguayode tobou mou dulo i. ⁶ Ta uwo bolofei kaha sa sa olou fei tefeimou, o sasai sudo dulo sesegamou, midihō bolofei ke milou gamou haguasiedi. Ni sabekou ne kege tama degei dala. Yomogou do, ma mogoha ile nimokou ta uwo bolofei ke tobou mou, nime dulo damaleyodema, Godiha habaguguei kaha sibige olou fei tawalemou dalagua. ⁷ O nimokou kege hehegiendi o keme Epafras. Eme elebou de dabai degedi o, ele mogodo. Ege ni dogou gulobe dafadiyo mei, Kelesuha dabai bologuado degedi. ⁸ E elemokou kou gue tobou, Duo Bolofeiha degeiye, nime yogo tagadi midihō ke milolou idiyodei.

Polha sa Kolosi tie kediameneledo dege dalamabadomou diho бага tobou di

⁹ Kegei kaha degemou, ma mogoha nime midihō bolō ke milolou idiyode tobou mou ele dulomou, Godikou diho бага tobou mou haguabe demou, ifine kegenou dala kuhe. Ele Godikou yodulo idibe, nime e tagali ke tawaiba, Duo Bolofeiha tewe daga daga kebou, fimai bolō kebou nimokou nemou iyadomou kuhe diho бага tobolou idi. ¹⁰ Nime Hiye Oha e bi kaha degeimou, nige e tagaleba hohō degele sagai keleya kenou milou gamou imabadomou, ele kuhe diho бага tobolou idi. Damaledo, nige dabai bolō ke bologuanou degeligi, Godibe defeido tawamabadomou. ¹¹ Godiha e nele hiyedo, di tawaga tobolou sagai mei kahanou ni dogou guba, nime neledo dege dalamabadomou, ele kuhe diho бага tobolou idi. Ni hagi dugubane,

nele dege dalali, hoho degeba, ¹² Aye Godikou bolofeyode tobou mabdomou, ele kuhe diho baga tobolou idi. Yobe, Godiha degeiyenou, ni midihou bolodo ke milou ga iligi, bi bolodo, e nimokou neleyodema makai dala keme ni moubadomou. Bi ke moloube, Godiha o sasai, e hoho kaha silemai dala kedibou de ni olou fei bi ke molou dala. ¹³ Dibe hulia kaha duo kodu dalamou, Godiha di malamou, e Dihi you tagaido kaha hoho kokou dogogumou, ege di wolou dala. ¹⁴ Godiha Dihi e di mamou kaha degemou, Godiha di midihou kasagai be gebe meiyodei.

Polhage midihobou dabaibou Kelesuha degedi ke tobou

¹⁵ Dige Godibe dugulo sagai meye, kenou si Godiha Dihi eme you e Aye sagai, ei kou dugulo i. Eme Godiha e Dihi wolo. Godiha sa sibigebou hebenibou de milou li mei kelegene, e Dihibe widio o hiye kegenou kuhe delei. Ifine kegenou dala. ¹⁶ Godiha degeiye, e Dihihage hebeniha bibou, sa sibige kumaha bibou olou feido milou gai. Bi di dugulo idibou, dugulo idiyo meibou de milou gai. Hebeni esol o daga dagabou, duo daga dagabou, hubou bi ilo kelebou olou fei ke milou gai. Bi olou fei, e milou gai keme you e bimainou. ¹⁷ Sa sibige kumaha bibou, hebeniha bibou olou fei ke milou gali mei kelege, eme you kege kuhe delei. Dalali, bi olou fei ke milou gama, dia dalamou, bi olou fei keme geleguomou, dabai tanou bologuado degeli kuhe. ¹⁸ Eme damaleyodei o sasai di widio o hiye. Dibe e tou kokou sosou tanou fei dege dala. Di fi gehe degedi kaha obou be e. Eme tolo ilemou ebukou haguai. Tofigile i o ilo kelebe habage haguale. Younou

si gabama folodo dala. ¹⁹ Godihage yôu e fî olôu fei ke e Dihihã duledu amama dalayadomôu tagai. ²⁰ Godihage sa sibige o sasai dibôu, hebenihã bibôu olôu feibe ebôu de fî tanôu degele ke tagalemôu, e yôu e Dihî tobôu môu migile, hebe fufuguomaikôu tolo i. E Dihihã kafei kaha degeiye, e dibôu de mogo tanôu degei kuhe.

²¹ Afuge, nîme Godibe ahudo dege deleigui. Nî fimai kasagainôu delei kahage, nîme Godibôu ho mai dalali, midihô kasagainôu milôu ga idi. ²² Kenôu si Kelesuhã tolo i kaha degemôu, Godihã nîbôu de mogo degei. Nîme e dihîle kokôu sibigi ta mei dalaba duguoba, kôu gue tobolôu, nîme ma o sasai. Age nîmokôu be midihô kasagai milôu gadi kaha hebe ta nele meiyode tobolôu. ²³ Kenôu si, nî damaleyodei keme dedeido dege tolôu ba tafalaguama. Godihã dimokôu neleyodei, di môu lamôu degeli keme nîne dia dalama. Ta nî dulo i keme ta uwo bolofei. Damaledo, ta uwo bolofei keme oe hehegile i kaha degemôu, sa sa olôu fei kôu tefei. Ane dabai ke degedi o.

Pol eme sa Kolosi o kedia dogou gudi o

²⁴ A nî dogôu gudi kaha hagi dugulu keme ame hoho degeli. Kelesuhage e tôu be damaleyodei o sasai kedia dogou gulamôu hagi hiyedo dugu sagai, ane kenôu tefele dugulu. Hagi, Kelesuhã dugu keme mei degeli mei, ane dugulu kuhe. ²⁵ Godihã tobôu môu, a ile, damaleyodele i o sasai kediabou de dabai degeligibe, sa sa ahudo o sasai nîmokôu ne egei hehegiedi. Damaledo, Godihã a e ta olôu feido ke hehegieyede tobôu môu, a kuhe hehegiedi. Yobe ame egei dabai degedi o. ²⁶ Afuge Godihã ta keme

mogogou delei kaha, kou guai o sasai kedia ta tawale ili mei dalamou haguabe demou, ifisi ta kaha sibige keme Godiha e o sasai kediamokou nou tama degei dala kuhe. ²⁷ Damaledo, Godiha you tagaiya ke, e ta, afudo mogogou delei kaha sibige keme e o sasai dimokou hehegieimou tawale ili. Ta keme sa sa ahudo o sasai nine dulomou tawale ili kehe. Ta kaha sibige, di tawaga tobolou sagai mei keme kou gue, Kelesuha sa ta o sasai nibou de dogou guo dala kaha degeimou, hebeni hoho keme ni dugulamou dia dalagua kehe. ²⁸ Kelesuha degei ta kebou, egei kebou de ei hehegie tobolou idibe, ei o sasai tanou tanou olou fei kediamokou tewe kebou de hehegie tobolou idi. Ei tagalibe, o sasai olou fei Kelesukou damaleyodema neledo dege dalaguaba, ei dia wou ma ile, Godikou fologaba tafalaguale ke tagali. ²⁹ Kegemou, a dabai ke neledo dege degedibe, Kelesuha neleya kenou a e dabai ke kuhe degedi.

2

Di damaleyodema neledo dege dalalibe, ogou gai tabe hobou dulo sesedame

¹ Nige a ni dogou gulamou dabai hiyedo degedi keme ni defeido tawama. Age nibou, sa Laodisia o sasai bou, haba sa sa o sasai, ma midihou dugulo ili mei kediabou de dogou gulamou dabai hiyedo degedi. ² A dabai ke degedi kaha yobe kou gue, ni olou fei neledo dege dalali, fi tanou degeba, niou sie yogokou solou do degeiba solou do degeiba demabadomou. A tagalibe, ni fimai bolou kebou, tewe hiyedo kebou de mounaba, Godiha ta mogogou kaha sibige keme ni tawamabadomou. Ta kaha sibigebe

Kelesu enou. ³ Kelesube sibige hiyedo. E duledube Godiha tewebou, fimaibou olou fei ke amama dala.

⁴ O tae nimokou ta sebe degeba ogou gai ta ta tobou ba, kegeligi ni ke dulo sesele iye domou, a egei kou nimokou kuhe tobolou. ⁵ Ame nibou de dala meiyee, kenou si ma fimaibe nibou de dala. Ni Kelesukou damaleyodema, neledo dege dalali, midihobolodo ke milou goluyodeimou dulomou, a hohobou hiyedo degeli.

Dibe fi gehe ke mou kaha, di Kelesubou de dogou guonou suluguame

⁶ Nige Yesu Kelesube ni Hiye Oyodema damaleyodele i degemou, nime ebou denou dogou guo suluguama. ⁷ Nime emokou hebe tefeye mihikou hiligedo tou ke sa dege neledo dege tafalama. Moso, mouti tagetou neledo dege duwo ke sa dege tafalama. Egei, ei nimokou hehegiei kokou nou damaleyodema hiligedo tolou ba, Godikou bolofeyode tobolou nou suluguama.

⁸ Niou tawaibou, o tae ogou gai tabou, sibige mei tabou de tobou ba, ni ke dulo sesele iye. O kediame die kou guai o kedia kuolou tabou, sa sibigebou agudiobou dia daladi kedia ta kebou de dulo tobou mou suluguadi. O kegele i kediage Kelesuha ta hehegiemou suluguadiyo mei.

⁹ Ni tewe, Kelesu eme kou Godiye, kenou si e sa sibige kuokou migilemou be o бага siei. ¹⁰ Eme esol o daga dagabou, duo daga dagabou olou fei kedia die widio o. Nime e bi kaha degemou, fi gehe, Godiha nimokou nei keme ni duledu amamai dala. ¹¹ Nime Kelesubou de dogou guo dala kaha degemou, nime kolo diafigi ke sa degei

dalagua. Kōume tōu do kaha kolo diafigidi ke tobou yo mei. Kōume midihō kasagai, di milou gadi ke Kelesuha igile mugu ke tobolou. ¹² Fafeleya tofolou imou be, nime Kelesubou de dogou guo dalaguali, e widai sagai kenou tefele, nime Godiha widai. Haba, ni Godiha Kelesu haguagi kaha nele kokou damaleyodema, fafeleya tofou ma fogou mou be, nime Kelesu ebou de hagua, gehe dege dalagua. ¹³ Afu ni midihō kasagai milou gamou, niou ni fiye tagaiya kenou seseimou be, nime tofigile i sa dege delei. Kenou si Godiha di olou fei Kelesubou de haguagie, fi gehe ke dimokou nelemou, midihō kasagai di milou ga ibe e gebe meiyodei. ¹⁴ Di Mosesha kuolou ta ke sesediyo mei kaha hebe ke Godiha toguei. Damaledo, Godiha e kuolou ta olou fei ke hebe fufuguomaikou diou gou mou, ikoke degema mei degei. ¹⁵ Kelesu hebe fufuguomaikou tolo i kelege, Godiha hegibe, esol o daga dagabou, duo daga dagabou olou fei kediamе huyafei degeimou, dia sidifi hiyedo degele i. Godiha nele hiyedo kaha die nele ke gabama folodo dalamou, o sasai kediane dugulo i.

Dibe Kelesubou de tofigile i sa dege dalagua kaha degemou, kuolou taege dibe ta dogou gulo sagai mei

¹⁶ Kegemou, o tae kuolou ta ta nimokou tobou babe, nige dulo sesedama. Nale ta nadamabeedeiba, huei nadamabeedeiba ke hobou ta dulo sesedama. Haba sawisie hiye daga daga kaha dowobou, oguo gehe hegili kaha dowobou, misiholo duwodi sawisie kebou olou fei kaha kuolou ta kene ni dudama. ¹⁷ Kuolou ta olou fei keme sibige mei, habage tama degele kaha tayenou. Kelesu

enôu si sibige hiyedo. ¹⁸ O taha tieimi dugu ta nimokou susubabe, ni ta dudama. Haba esol o kediamokou yubu sugulo fiamabeedeibane, ni ta dudama. O kegei kediamediou die fimaiyenou tawaga tobolou idi, sibige ta mei. Godi sesele idi midihoyade tawale idiye, kenou si kemediou die hunou hebele fogulo idi. ¹⁹ O kediamedi Kelesu sesele idiyo mei. Kelesu eme di widio o. Dibe e tou sa degei, e momeye dio olou fei asou giemou, e dimokou nale neimou be, Godiha degeiye, e tou keme hiye degemou ili.

²⁰ Kelesu e tolo i sagai kenou tefei, nine ebou de tofigile i kaha, nime sa sibigebou agudiobou dia daladi kedia hayedu dalagua mei. Sa sibige kumahā kuolou ta kegele i keme ni kageimou dulo sesele idiya? ²¹ Ni moudama, ni nadama, ni kugudamabeedele idi keme ni kageimou dulo sesele idiya? ²² Ta keme bibou nalebou kaha kuolou mainou. Bi kegei keme makoma mei degele. Godihage kuolou kege ta mali mei. O kedianou ma i. ²³ Kou kegeiye, o taha kuolou ta ke dulo seseimou be, sa sibige oyege wa, o keme tewe oyade tawale idi. Yobe, o kegei kaha you e tou e tagadi ke akogulamou kuolou gehe gehe ke kuhe madi. Kege mamou imou be, o sasai kediage wa, o keme Godikou hoho degedi oyade tawale idi. Kenou si eme kegei mei, ege you e hunou hebele fogudi. Haba kuolou madi midihō e sesedi kahage, e tou e tagadi midihō kasagai ke ta akogulo sagai mei.

3

Dibe Kelesubou de hagua gehe degele i

¹ Nime tofigile i sa dege dalamou, Godiha nime Kelesubou de haguagi kaha degemou, nige bi hebenitou dala ke mou laba degema. Bi keme Godiha dobogou delekou, Kelesuha duwo kokou dala. ² Sa sibige koumaha bimai mou laba degedama. Bimai hebenitou dala kenou mou laba degema. ³ Nime tofigile i sa dege dala. Ni fi gehebe Kelesubou de mogogou mou, nime Godibou de dogou guo dalagua. ⁴ Kelesu eme fi gehe degele ke nedi o. E habage hagua tama degeiba, nine ebou de hoho kaha duoya ke tama degele.

Kelesube di duledu dala kaha, dibe fi gehe degei dalagua

(Ta Hiye 3:5-4:18)

Dibe gehe degele i o sasai dalagua

⁵ Kegemou, sa sibige koumaha midihou kasagai milou gadi fi keme olou fei woma. Midihou kasagai keme sasai hiyoubou, o hiyoubou suluguadi kebou, duo sibigi degedi kebou, tou e tagadi midihou kasagai kebou, midihou kasagai milolou tagadi kebou, o taha bimai duguo tagadi kebou debe hobou milou dama. O taha bimai duguo tagadi midihou keme ogou gai godikou hoho degedi midihou. ⁶ Godihage midihou kegegai kokou gofou hiyedo degemou, e ta dulo idiyo mei o sasai kedia mokou hebe kasagai ke nelamou ama dala. ⁷ Afu nine o kegele idi kedia bou de suluguali, midihou kasagai kegei ke milou ga idi.

⁸ Midihou ni degedamabeedili keme kou gue, totonou gofou degedi midihou kebou, omokou midihou kasagai hehegedi kebou, susuga tobou di midihou kebou, dou

tobou di midihō kebou olou feibe tou fogou mabeedili. ⁹ Damaleyodele i o sasai diama, ni niou sie yogokou ogou gai ta tobou ba tobou ba dedama. Yobe, ni afu degedi midihō keme tou fogou kaha degemou. ¹⁰ Ni afu degedi midihō ke tobekou mugumou, Godiha degeiye, ni fi gehe dege dalagua kehe. Ni fi gehe kaha degeiye, ni tewe hiyedo degemou, di milou o you e sagainou degele ili. ¹¹ Kegei kaha degemou, fi gehébou de dalagua o sasai di olou feibe Godiha dihile kokou tefeinou dala. Di o ilo kelebe sa Grik o sasai, haba ilo kelebe Juda o sasaiyode tawadame. Di o ilo kelebe kolo diafigi o, haba ilo kelebe kolo diafigili mei oyode tawadame. Dibe ta esofei esofei deiyode tawadame. Sane esofei esofei deiyode tawadame. Di o ilo kelebe dabai degele idi o sasai, haba ilo kelebe bese o sasaiyode tawadame. Yobe, di olou feibe tefeinou dalamou, Kelesuha di duledu dalali, di olou fei dogou gulu kaha degemou.

Di diyou sie yogokou solou do degeiba solou do degeiba deme

¹² Nime Godiha o sasai. Godiha ni tagalemou, ege nime you e biyodema makai dala. Kegei kaha degemou, nine o sasai ilo kediāmokou solou do degeba, midihō bolō ke diamokou hehegiema. Niou ni hu hebele fogudama. Ni niou sie yogokou himi degeiba himi degeiba deme. O yogokou dafadama. ¹³ Ni niou sie yogokou gofou degeiba gofou degeiba dedama. Ni mogo dia nimokou hagi ta neibabe, nige diamokou hebe kasagai boholou nedama. Hiye Ohā midihō kasagai ni milou ga idi ke gebe meiyodedi sagai kege, nine niou sie kenou tefele

degema. ¹⁴ Solou do degedi midihō kahanou si midihō bolō ilo ke gabama feleido. Ni o sasai kediamokou solou do degeibabe, ni midihō bolō olou feido kene milou ga ile. Solou do degedi midihō kahage midihō bolō olou fei kebou de geleguomou dabai tanou degedi. ¹⁵ Himi degedi fi, Kelesuha nei kebou denou suluguama. Godiha nime e biyodema makaibe, ege nime Kelesuha tou kokou sosou tanou fei dege dalali, himi degeba mogo tanou dege suluguamabadomou kuhe makai. Haba, Godikou ne bolofeyode tobolou nou dalama. ¹⁶ Ni Kelesuha ta defeido tolou banou suluguama. Ni e ta keme niou sie yogokou tewebou de hegiba hegiba deba, egele tobou ba tobou ba degama. Die Fedi Kuguo kaha die kebou, sosi mosokou ge feile idi die kebou, haba Duo Bolofeiha hehegieimou feile idi die kebou de feileba, ni duleduge hohobolou ba, Godikou bolofeyode tobou ma. ¹⁷ Hiye O Yesuha huya kenou suluguama. Ta ni tobolou ne, Yesuha huya kenou tobou ma. Aye Godikou bolofeyode tobolou ne, Yesuha huya kenou tobou ma.

Polhage sosou, Yesukou damaleyodei kokou tobou

¹⁸ Sasai diama, nime Hiye Oha bi kaha degeimou, nige ni maha ta olou fei dulo sesema. ¹⁹ O diama, nine niou ni sasai solou do degema. Diamokou gofou ta ta tobou dama.

²⁰ Sisigo diama, ni ayebou, ni adiou bou kedia ta olou fei dulo sesema. Midihō kegei keme Hiye Ohage hohō degedi. ²¹ Aye diama, ni sisigo dia gofou degele sagai hobou ta degedama, kegeligi dia fi hagi degele iye.

Polhage dabai degele idi o sasai bou, die bosebou diamokou tobou

²² Dabai degedi o sasai diama, nige sa sibige kuokou ge ni bouse dia ta olou feido dulo sesema. Ni kegeligi, ni bouse dia hoho degemabadeba, die dihile kokou genou, dabai nele dege degele iye. Dia duguyo mei kelegene, dia tobou mou du sagai kenou tawaleba, Kelesuha hayedu dalali, dabai defeido degema. ²³ Dabai olou fei ni degeli keme defeido degema. Dabai keme sa sibige o kedia dabainou degediyo mei. Nime keme Hiye Oha dabaibou de degedi. ²⁴ Bi bolodo, Hiye Oha e o sasai kediamokou neleyodema makai keme dala kaha degemou, nige dabai degedi kaha hebe bolofei keme nimokou ne neledade tawama. Yobe, dabai olou fei ni degedi kaha bouse hiyedobe Kelesu enou dala. ²⁵ O koyoha midihou doudo mei ta degeibabe, o keme midihou doudo mei kaha hebe kenou molou. Hiye O Godihage o sasai fidibe, hubou obou, hubou mei obou olou feido tefelenou fidi.

4

¹ Bose diama, ni dabai degele idi o sasai kediamokou ne midihou bolonou hehegiema. Dabai kaha hebe kene diamokou doudonou nema. Ni tawama, nine ni Bose Hiyedo hebenitou dala.

Di diho baga tobolou ba, midihou doudo kenou milou ga ime

² Ni diho baga tobolou nou dalama. Ni diho baga tobolou gibe, defeido tawale ama dalali, Godikou bolofeiyyode tobolou dalama. ³ Ni diho baga tobolou gibe, Godiha elene dogou guyede tobou ma. A egei hehegiemou siadi

kaha degemou, ame didio degei. Kenou si Kelesuha dabai, mogogou delei kaha sibige ke hehegile kaha a keme Godiha elemokou sougou yedema diho baga tobou ma. ⁴ Godiha tagaliya kenou, a e ta kou tama dege hehegieyadeba diho baga tobou ma.

⁵ Ni damaleyodele ili mei o sasai kediabou de duwogualibe, ni fimai bolofeido kahanou Kelesuha e midihobe diamokou kelegenou fei hehegiema. ⁶ O sasai kediabou de ta koubabe, hemele fiyaba, ta sebedo dia dulo tagale sagai kenou tobou ma. Ni defeido fimama, ta olou feido dia yodugale keme bologuado gobolou tobou ma.

Polha o Tikikus dilie, Onesimus diliemokou tobou mou, dilie sa Kolosikou yai

⁷ A o Tikikus tobou ba e ile, a degeli ke nimokou kuhe tobolou. Tikikus eme di mogodo. Eme Hiye Okou damaleyodema, dibou de dabai degedi. ⁸ A Tikikus tobou ba, nimokou ile kaha yobe, e nimokou ile, ele degeli ke defeido tobou maba, haba nimokou ne dedei sasagile. ⁹ Tikikus eme di mogo ta Onesimusbou de ile. O Onesimus* eme Yesukou damaleyodema sesedi o bolodo, ni sa tanou tie. Kou lege kage degeli olou fei keme dilie nimokou tobolou ile.

Polha sa Kolosi o sasai kedigmokou agali bolofeyode tobou

¹⁰ O Aristarkus, eme abou de didio degei dalali, nimokou agali bolofeyode tobolou. Mak, eme o Barnabasha e kiya, ene nimokou agali bolofeyodili. A kou hu sou o Mak ene ni sakou ile foloubabe, ni emokou hohobou

* 4:9 4:9 O Onesimus e tabe kuguo Filemonkou dala.

ma. ¹¹ O ta e hube Jisas, haba e hu t̄abe Jastus, ene n̄imokōu agali bolofeyode tobolōu. Juda o kamadia kedianōu si abōu de dogōu guo dabai degele idi. Ei Godihā o sasai wolōu dalale ta ke hehegieimōu be, Diane amokōu dedei sasagile idi.

¹² Ni sa tanōu tie o Epafras eme Yesu Kelesuhā dabai degedi o, ene n̄imokōu agali bolofeyode tobolōu. E Godihā ni dogōu guba, neledō dege dalaguaba, ni fi haguaba, ni Godihā tagali ke olōu fei tawamabadomōu diho бага tobōu di. ¹³ A n̄imokōu tobōu lamōu, Epafras eme n̄ibōu, sa Laodisia kediabōu, sa Hierapolis kediabōu de dogōu gulamōu dabai hiyedo degemōu ili. ¹⁴ Di mogo Luk, eme medigo dabai degedi o, ebōu o Demasbōu diliene n̄imokōu agali bolofeyode tobolōu ili.

¹⁵ A tagalibe, nige damaleyodele i o sasai, sa Laodisia tie kediamokōu ne agali bolofeyode tobōu mabeedili. Haba, sasai Nimfabōu, damaleyodele i o sasai, e mosokōu kefeguomōu egei dulo idibōu diamokōu ne agali bolofeyode tobōu ma. ¹⁶ Kuguo kōu ni husōuma mei degeibabe, ni o taha malā ile, sa Laodisia o sasai kediamokōu neiba, Diane husōuma. Haba kuguo, a sa Laodisia o sasai kediamokōu nalama nei kene o kaha malā bohōlōu mā haguba, nine kuguo ke husōuma. ¹⁷ Ni o Arkipuskōu kōu gue tobōu ma, dabai Hiye Ohā na degeyedema makai keme defeido degeligi, olōu feido mei degeyede tobōu ma.

¹⁸ N̄imokōu agali bolofeyodili kōume Pol, a mayōu mā dobogōuyenōu nalolu kuhe. Ame didio degei dala keme totōu degedama. Godihā habagugueibe n̄ibōu de dalale.

Godihā Tā Bolofei

Konai: Godihā Tā Bolofei New Testament

Nupela Testamen long tokples Konai long Niugini

copyright © 2014 Wycliffe Bible Translators, Inc.

Language: (Konai)

Contributor: Wycliffe Bible Translators, Inc.

All rights reserved.

2020-11-18

PDF generated using Haiola and XeLaTeX on 14 Jun 2022 from source files dated 28 May 2022

8c47cab8-fc6e-524e-936f-c52eba70db94